

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ *ēkādaśādhikaśatatamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkādaśādhikaśatatamaḥ sargaḥ* ॥

mandōdaryā vilāpō rāvaṇaśavasya dāhaśca

*tāsāṃ vilapamānānāṃ
tadā rākṣasayōṣitām |
jyēṣṭhapatnī priyā dīnā
bhartāraṃ samudaikṣata ॥ 6.111.1 ॥*

*daśagrīvaṃ hataṃ drṣṭvā
rāmēṇācintyakarmaṇā |
patiṃ mandōdarī tatra
kṛpaṇā paryadēvayat ॥ 6.111.2 ॥*

*nanu nāma mahābāhō
tava vaiśravaṇānuja |
kruddhasya pramukhē sthātum
trasyatyapi purandaraḥ ॥ 6.111.3 ॥*

*ṛṣayaśca mahāntō'pi
gandharvāśca yaśasvinaḥ |
nanu nāma tavōdvēgā -
ccāraṇāśca diśō gatāḥ ॥ 6.111.4 ॥*

sa tvaṃ mānuṣamātrēṇa
rāmēṇa yudhi nirjitaḥ |
na vyapatrapasē rājan
kimidaṃ rākṣasēsvara || 6.111.5 ||

kathaṃ trailōkyamākramya
śriyā vīryēṇa cānvitam |
aviśahyaṃ jaghāna tvāṃ
mānuṣō vanagōcaraḥ || 6.111.6 ||

mānuṣāṇāmaviśayē
carataḥ kāmarūpiṇaḥ |
vināśastava rāmēṇa
saṃyugē nōpapadyatē || 6.111.7 ||

na caitat karma rāmasya
śraddadhāmi camūmukhē |
sarvataḥ samupētasya
tava tēnābhimarṣaṇam || 6.111.8 ||

athavā rāmarūpēṇa
kṛtāntaḥ svayamāgataḥ |
māyāṃ tava vināśāya
vidhāyāpratitarkitām || 6.111.9 ||

athavā vāsavēna tvaṃ
dharṣitō'si mahābala |
vāsavasya tu kā śakti -
stvāṃ draṣṭumapi saṃyugē || 6.111.10 ||

mahābalaṃ mahāvīryaṃ
dēvaśatruṃ mahaujasam |
vyaktamēṣa mahāyōgī
paramātmā sanātanaḥ || 6.111.11 ||

anādimadhyanidhanō
mahataḥ paramō mahān |
tamasah paramō dhātā
śaṅkhacakraḡadādharaḥ || 6.111.12 ||

śrīvatsavakṣā nityaśrī -
rajayyaḥ śāśvatō dhruvaḥ |
mānuṣaṃ rūpamāsthāya
viṣṇuḥ satyaparākramaḥ || 6.111.13 ||

sarvaiḥ parivṛtō dēvai -
rvānaratvamupāgataiḥ |
sarvalōkēśvaraḥ śrīmān
lōkānāṃ hitakāmyayā || 6.111.14 ||

sa rākṣasaparīvāraṃ
dēvaśatruṃ bhayāvaham |
indriyāṇi purā jitvā
jitaṃ tribhuvanaṃ tvayā || 6.111.15 ||

smaradbhiriva tad vaira -
mindriyairēva nirjitaḥ |
yadaiva hi janasthānē
rākṣasairbahubhirvṛtaḥ || 6.111.16 ||

kharastu nihatō bhrātā
 tadā rāmō na mānuṣaḥ |
 yadaiva nagarīm laṅkāṃ
 duṣpravēśāṃ surairapi || 6.111.17 ||

praviṣṭō hanumān vīryāt
 tadaiva vyathitā vayam |
 kriyatāmavirōdhaśca
 rāghavēṇēti yanmayā || 6.111.18 ||

ucyamānō na grhṇāsi
 tasyēyaṃ vyuṣṭirāgatā |
 akasmāccābhikāmō'si
 sītāṃ rākṣasapuṅgava || 6.111.19 ||

aśvāryasya vināśāya
 dēhasya svajanasya ca |
 arundhatyā viśiṣṭāṃ tām
 rōhiṇyāścāpi durmatē || 6.111.20 ||

sītāṃ dharṣayatā mānyāṃ
 tvayā hyasadṛśaṃ kṛtam |
 vasudhāyā hi vasudhāṃ
 śriyāḥ śrīm bhartṛvatsalām || 6.111.21 ||

sītāṃ sarvānavadyāṅgī -
 maraṇyē vijanē śubhām |
 ānayitvā tu tām dīnāṃ
 chadmanā'tmasvadūṣaṇam || 6.111.22 ||

aprāpya taṃ caiva kāmaṃ
 maithilīsaṅgamē kṛtam |
 pativratāyāstapasā
 nūnaṃ dagdhō'si mē prabhō || 6.111.23 ||

tadaiva yanna dagdhastvaṃ
 dharṣayaṃstanumadhyamām |
 dēvā bibhyati tē sarvē
 sēndrāḥ sāgnipurōgamāḥ || 6.111.24 ||

avasīyamēva labhatē
 phalaṃ pāpasya karmaṇaḥ |
 bhartaḥ paryāgatē kālē
 kartā nāstyatra saṃśayaḥ || 6.111.25 ||

śubhakṛcchubhamāpnōti
 pāpakṛt pāpamaśnutē |
 vibhīṣaṇaḥ sukhaṃ prāpta -
 stvaṃ prāptaḥ pāpamīdṛśam || 6.111.26 ||

santyanyāḥ pramadāstubhyaṃ
 rūpēṇābhyadhikāstataḥ |
 anaṅgavaśamāpanna -
 stvaṃ tu mōhāna buddhyasē || 6.111.27 ||

na kulēna na rūpēṇa
 na dākṣiṇyēna maithilī |
 mayādhikā vā tulyā vā
 tat tu mōhāna buddhyasē || 6.111.28 ||

sarvadā sarvabhūtānāṃ
 nāsti mṛtyuralakṣaṇaḥ |
 tava tadvadayaṃ mṛtyu -
 rmaithilīkṛtalakṣaṇaḥ || 6.111.29 ||

sītānimittajō mṛtyu -
 stvayā dūrādupāhṛtaḥ |
 maithilī saha rāmēṇa
 viśōkā vihariṣyati || 6.111.30 ||

alpapunyā tvahaṃ ghōrē
 patitā śōkasāgarē |
 kailāsē mandarē mērau
 tathā caitrarathē vanē || 6.111.31 ||

dēvōdyānēṣu sarvēṣu
 vihṛtya sahitā tvayā |
 vimānēnānurūpēṇa
 yā yāmyatulayā śriyā || 6.111.32 ||

paśyantī vividhān dēsāṃ -
 stāṃstāṃścitrasragambarā |
 bhraṃśitā kāmabhōgēbhyaḥ
 sāsmi vīra vadhāt tava || 6.111.33 ||

saivānyēvāsmi saṃvṛttā
 dhigrājñāṃ cañcalāṃ śriyam |
 hā rājan sukumāraṃ tē
 subhru sutvaksamunnasam || 6.111.34 ||

kāntiśrīdyutibhistulya -
 mindupadmadvākaraḥ |
 kirīṭakūṭōjjvalitaḥ
 tāmrasyaḥ dīptakuṇḍalam || 6.111.35 ||

madavyākulalōlākṣaḥ
 bhūtvā yatpānabhūmiṣu |
 vividhasragdharaḥ cāru
 valgusmitakathaḥ śubham || 6.111.36 ||

tadēvādya tavaivaḥ hi
 vaktraḥ na bhrājatē prabhō |
 rāmasāyakanirbhinnaḥ
 raktaḥ rudhiravisravaiḥ || 6.111.37 ||

viśīrṇamēdōmastiṣkaḥ
 rūkṣaḥ syandanarēṇubhiḥ |
 hā paścimā mē samprāptā
 daśā vaidhavyadāyinī || 6.111.38 ||

yā mayā'sinna sambuddhā
 kadācidapi mandayā |
 pitā dānavarājō mē
 bhartā mē rākṣasēśvaraḥ || 6.111.39 ||

putrō mē śakranirjētā
 ityahaḥ garvitā bhṛśam |
 dr̥ptārimathanāḥ krūrāḥ
 prakhyātabalapauruṣāḥ || 6.111.40 ||

akutaścidbhayā nāthā
 mamētyāsīnmatirdhruvā |
 tēsāmēvamprabhāvāṇām
 yuṣmākaṃ rākṣasarṣabhāḥ || 6.111.41 ||

kathaṃ bhayamasambuddhaṃ
 mānuṣādidamāgatam |
 snigdhēndranīlanīlaṃ tu
 prāṃśuśailōpamaṃ mahat || 6.111.42 ||

kēyūrāṅgadavaidūrya -
 muktāhārasragujjvalam |
 kāntaṃ vihārēṣvadhikaṃ
 dīptaṃ saṅgrāmahūmiṣu || 6.111.43 ||

bhātyābharaṇabhābhiryad
 vidyudbhiriva tōyadaḥ |
 tadēvādya śarīraṃ tē
 tīkṣṇairnaikaśaraiścitam || 6.111.44 ||

punardurlabhasaṃsparśaṃ
 pariṣvaktuṃ na śakyatē |
 śvāvidhaḥ śalalairyadvad
 bāṅairlagnairnirantaram || 6.111.45 ||

svarpitairmarmasu bhṛśaṃ
 sañchinnasnāyubandhanam |
 kṣitau nipatitaṃ rājan
 śyāmaṃ vai rudhiracchavi || 6.111.46 ||

vajraprahārābhihatō

vikīrṇa iva parvataḥ |

hā svapnaḥ satyamēvēdaṃ

tvaṃ rāmēṇa kathaṃ hataḥ || 6.111.47 ||

tvaṃ mṛtyōrapi mṛtyuḥ syāḥ

kathaṃ mṛtyuvaśaṃ gataḥ |

trailōkyavasubhōktāraṃ

trailōkyōdvēgadaṃ mahat || 6.111.48 ||

jētāraṃ lōkapālānāṃ

kṣēptāraṃ śaṅkarasya ca |

dr̥ptānāṃ nigrahītāra -

māviṣkṛtaparākramam || 6.111.49 ||

lōkakṣōbhayitāraṃ ca

sādhubhūtavidāraṇam |

ōjasā dr̥ptavākyānāṃ

vaktāraṃ ripusannidhau || 6.111.50 ||

svayūthabhr̥tyagōptāraṃ

hantāraṃ bhīmakarmaṇām |

hantāraṃ dānavēndrāṇām

yakṣāṇām ca sahasraśaḥ || 6.111.51 ||

nivātakavacānāṃ tu

nigrahītāramāhavē |

naikayajñavilōptāraṃ

trātāraṃ svajanasya ca || 6.111.52 ||

dharmavyavasthābhēttāraṃ
 māyāśraṣṭāramāhavē |
 dēvāsuraṅkanyānā -
 māhartāraṃ tatastataḥ || 6.111.53 ||

śatrustrīśōkadātāraṃ
 nētāraṃ svajanasya ca |
 laṅkādvīpasya gōptāraṃ
 kartāraṃ bhīmakarmaṇām || 6.111.54 ||

asmākaṃ kāmabhōgānām
 dātāraṃ rathinām varam |
 ēvamprabhāvaṃ bhartāraṃ
 dṛṣṭvā rāmēṇa pātitam || 6.111.55 ||

sthirāsmi yā dēhamimaṃ
 dhārayāmi hatapriyā |
 śayanēṣu mahārḥēṣu
 śayitvā rākṣasēśvara || 6.111.56 ||

iha kasmāt prasuptō'si
 dharāṇyāṃ rēṇuḡuṅṭhitāḥ |
 yadā mē tanayaḥ śastō
 lakṣmaṇēnēndrajid yudhi || 6.111.57 ||

tadā tvabhihatā tīvra -
 madya tvasmin nipātītā |
 sāhaṃ bandhujanairhīnā
 hīnā nāthēna ca tvayā || 6.111.58 ||

vihīnā kāmabhōgaiśca
 śōciśyē śāśvatīḥ samāḥ |
 prapannō dīrghamadhvānaḥ
 rājannadya sudurgamam || 6.111.59 ||

naya māmapi duḥkhārtāḥ
 na vartiśyē tvayā vinā |
 kasmāt tvaḥ mām viḥāyēha
 kṛpaṇām gantumicchasi || 6.111.60 ||

dīnām vilapatīḥ mandām
 kiṃ ca mām nābhibhāśasē |
 dṛṣṭvā na khalvabhikruddhō
 māmihānavaguṇṭhitām || 6.111.61 ||

nirgatām nagaradvārāt
 padbhyāmēvāgatām prabhō |
 paśyēṣṭadāra dārāmstē
 bhraṣṭalajjāvaguṇṭhanān || 6.111.62 ||

bahirniṣpatitān sarvān
 kathaḥ dṛṣṭvā na kupyasi |
 ayaḥ krīḍāsahāyastē -
 'nāthō lālapyatē janaḥ || 6.111.63 ||

na cainamāśvāsayasi
 kiṃ vā na bahumanyasē |
 yāstvayā vidhavā rājan
 kṛtā naikāḥ kulastriyaḥ || 6.111.64 ||

pativratā dharmaratā
 guruśuśrūṣaṇē ratāḥ |
 tābhiḥ śōkābhitaptābhiḥ
 śaptaḥ paravaśaṃ gataḥ || 6.111.65 ||

tvayā viprakṛtābhiśca
 tadā śaptastadāgatam |
 pravādaḥ satyamēvāyaṃ
 tvāṃ prati prāyaśō nṛpa || 6.111.66 ||

pativratānāṃ nākasmāt
 patantyaśrūṇi bhūtalē |
 kathaṃ ca nāma tē rājan
 lōkānākramya tējasā || 6.111.67 ||

nārīcauryamidaṃ kṣudraṃ
 kṛtaṃ śauṇḍīryamāninā |
 apanīyāśramād rāmaṃ
 yanmṛgacchadmanā tvayā || 6.111.68 ||

ānītā rāmapatnī sā
 apanīya ca lakṣmaṇam |
 kātaryaṃ ca na tē yuddhē
 kadācit saṃsmarāmyaham || 6.111.69 ||

tat tu bhāgyaviparyāsā -
 nnūnaṃ tē pakvalakṣaṇam |
 atītānāgatārthajñō
 vartamānavicakṣaṇaḥ || 6.111.70 ||

maithilīmāhṛtāṃ dṛṣṭvā
dhyātvā niḥśvasya cāyatam |
satyavāk sa mahābāhō
dēvarō mē yadabravīt || 6.111.71 ||

ayaṃ rākṣasamukhyānāṃ
vināśaḥ pratyupasthitaḥ |
kāmakrōdhasamutthēna
vyasanēna prasaṅginā || 6.111.72 ||

nivṛttastvatkṛtēnārthaḥ
sō'yaṃ mūlaharō mahān |
tvayā kṛtamidaṃ sarva -
manāthaṃ rākṣasaṃ kulam || 6.111.73 ||

nahi tvaṃ śōcitavyō mē
prakhyātabalapauruṣaḥ |
strīsvabhāvāt tu mē buddhiḥ
kāruṇyē parivartatē || 6.111.74 ||

sukṛtaṃ duṣkṛtaṃ ca tvaṃ
gṛhītvā svāṃ gatiṃ gataḥ |
ātmānamanusōcāmi
tvadvināśēna duḥkhitām || 6.111.75 ||

suhṛdāṃ hitakāmānāṃ
na śrutaṃ vacanaṃ tvayā |
bhrātṛṇāṃ caiva kārtsnyēna
hitamuktaṃ daśānana || 6.111.76 ||

hētvarthayuktaṃ vidhiva -
 cchrēyaskaramadāruṇam |
 vibhīṣaṇēnābhihitaṃ
 na kṛtaṃ hētumat tvayā || 6.111.77 ||

mārīcakumbhakarṇābhyāṃ
 vākyaṃ mama pitustathā |
 na kṛtaṃ vīryamattēna
 tasyēdaṃ phalamīdṛśam || 6.111.78 ||

nīlajīmūtasāṅkāśa
 pītāmbara śubhāṅgada |
 svagātrāṇi vinikṣipya
 kiṃ śēṣē rudhirāvṛtaḥ || 6.111.79 ||

prasupta iva śōkārtāṃ
 kiṃ māṃ na pratibhāṣasē |
 mahāvīryasya dakṣasya
 saṃyugēṣvapalāyinaḥ || 6.111.80 ||

yātudhānasya dauhitrīṃ
 kiṃ māṃ na pratibhāṣasē |
 uttiṣṭhōttiṣṭha kiṃ śēṣē
 navē paribhavē kṛtē || 6.111.81 ||

adya vai nirbhayā laṅkāṃ
 praviṣṭāḥ sūryaraśmayaḥ |
 yēna sūdayasē śatrūn
 samarē sūryavarcaśā || 6.111.82 ||

vajraṃ vajradharasyēva
 sō'yaṃ tē satatārcitaḥ |
 raṇē bahupraharaṇō
 hēmajālapariṣkṛtaḥ || 6.111.83 ||

parighō vyavakīrṇastē
 bāṇaiśchinnaḥ sahasradhā |
 priyāmivōpasaṅgrhya
 kiṃ śēṣē raṇamēdinīm || 6.111.84 ||

apriyāmiva kasmācca
 mām nēcchasyabhibhāṣitum |
 dhigastu hṛdayaṃ yasyā
 mamēdaṃ na sahasradhā || 6.111.85 ||

tvayi pañcatvamāpannē
 phalatē śōkapīḍitam |
 ityēvaṃ vilapantī sā
 bāṣpaparyākulēkṣaṇā || 6.111.86 ||

snēhōpaskannahṛdayā
 tadā mōhamupāgamat |
 kaśmalābhihatā sannā
 babhau sā rāvaṇōrasi || 6.111.87 ||

sandhyānuraktē jaladē
 dīptā vidyudivōjjvalā |
 tathāgatāṃ samutthāpya
 sapatnyastāṃ bhṛśāturāḥ || 6.111.88 ||

paryavasthāpayāmāsū

rudatyō rudatīṃ bhṛśam |

kiṃ tē na viditā dēvi

lōkānāṃ sthitiradhruvā || 6.111.89 ||

daśāvibhāgaparyāyē

rājñāṃ vai cañcalāḥ śriyaḥ |

ityēvamucyamānā sā

saśabdaṃ prarurōda ha || 6.111.90 ||

snapayantī tadāsrēṇa

stanau vaktraṃ sunirmalam |

ētasminnantarē rāmō

vibhīṣaṇamuvāca ha || 6.111.91 ||

saṃskāraḥ kriyatāṃ bhrātuḥ

strīgaṇaḥ parisāntvyatām |

tamuvāca tatō dhīmān

vibhīṣaṇa idaṃ vacaḥ || 6.111.92 ||

vimṛśya buddhyā praśritaṃ

dharmārthasahitaṃ hitam |

tyaktadharmavrataṃ krūraṃ

nṛśaṃsamanṛtaṃ tathā || 6.111.93 ||

nāhamarhāmi saṃskartuṃ

paradārābhimarśanam |

bhrātṛrūpō hi mē śatru -

rēṣa sarvāhitē rataḥ || 6.111.94 ||

rāvaṇō nārhatē pūjāṃ
 pūjyō'pi gurugauravāt |
 nṛśaṃsa iti māṃ rāma
 vakṣyanti manujā bhuvi || 6.111.95 ||

śrutvā tasyāguṇān sarvē
 vakṣyanti sukṛtaṃ punaḥ |
 tacchrutvā paramaprītō
 rāmō dharmabhṛtāṃ varaḥ || 6.111.96 ||

vibhīṣaṇamuvācēdaṃ
 vākyajñāṃ vākyakōvidaḥ |
 tavāpi mē priyaṃ kāryaṃ
 tvatprabhāvānmayā jitam || 6.111.97 ||

avaśyaṃ tu kṣamaṃ vācyō
 mayā tvaṃ rākṣasēśvara |
 adharmānṛtasamyuktaḥ
 kāmaṃ tvēṣa niśācaraḥ || 6.111.98 ||

tējasvī balavāñchūraḥ
 saṅgrāmēṣu ca nityaśaḥ |
 śatakratumukhairdēvaiḥ
 śrūyatē na parājitaḥ || 6.111.99 ||

mahātmā balasampannō
 rāvaṇō lōkarāvaṇaḥ |
 maraṇāntāni vairāṇi
 nirvṛttaṃ naḥ prayōjanam || 6.111.100 ||

kriyatāmasya saṃskārō
 mamāpyēṣa yathā tava |
 tvatsakāśān mahābāhō
 saṃskāraṃ vidhipūrvakam || 6.111.101 ||

kṣipramarhati dharmēṇa
 tvaṃ yaśōbhāg bhaviṣyasi |
 rāghavasya vacaḥ śrutvā
 tvaramāṇō vibhīṣaṇaḥ || 6.111.102 ||

saṃskārayitumārēbhē
 bhrātaraṃ rāvaṇaṃ hatam |
 sa praviśya puriṃ laṅkāṃ
 rākṣasēndrō vibhīṣaṇaḥ || 6.111.103 ||

rāvaṇasyāgnihōtraṃ tu
 niryāpayati satvaram |
 śakatān dārurūpāṇi
 agnīn vai yājakāṃstathā || 6.111.104 ||

tathā candanakāṣṭhāni
 kāṣṭhāni vividhāni ca |
 agarūṇi sugandhīni
 gandhāṃśca surabhīṃstathā || 6.111.105 ||

maṇimuktāpravālāni
 niryāpayati rākṣasaḥ |
 ājagāma muhūrtēna
 rākṣasaiḥ parivāritaḥ || 6.111.106 ||

tatō mālyavatā sārdhaṃ
 kriyāmēva cakāra saḥ |
 sauvarṇiṃ śibikāṃ divyā -
 mārōpya kṣaumavāsasam || 6.111.107 ||

rāvaṇaṃ rākṣasādhīsa -
 maśruvarṇamukhā dvijāḥ |
 tūryaghōṣaiśca vividhaiḥ
 stuvadbhiścābhinanditam || 6.111.108 ||

patākābhiśca citrābhiḥ
 sumanōbhiśca citritām |
 utkṣipyā śibikāṃ tāṃ tu
 vibhīṣaṇapurōgamāḥ || 6.111.109 ||

dakṣiṇābhimukhāḥ sarvē
 gṛhya kāṣṭhāni bhējirē |
 agnayō dīpyamānāstē
 tadādhvaryusamīritāḥ || 6.111.110 ||

śaraṇābhigatāḥ sarvē
 purastāt tasya tē yayuḥ |
 antaḥpurāṇi sarvāṇi
 rudamānāni satvaram || 6.111.111 ||

prṣṭhatō'nuyayustāni
 plavamānāni sarvataḥ |
 rāvaṇaṃ prayatē dēśē
 sthāpya tē bhṛśaduḥkhitāḥ || 6.111.112 ||

citāṃ candanakāṣṭhaiśca
 padmakōśīracandanaiḥ |
 brāhmyā saṃvartayāmāsū
 rāṅkavāstaraṇāvṛtām || 6.111.113 ||

pracakrū rākṣasēndrasya
 piṭṛmēdhamanuttamam |
 vēdiṃ ca dakṣiṇāprācīṃ
 yathāsthānaṃ ca pāvakaṃ || 6.111.114 ||

prṣadājyēna sampūrṇaṃ
 sruvaṃ skandhē pracikṣipuḥ |
 pādayōḥ śakaṭaṃ prāpu -
 rūrvōścōlūkhalaṃ tadā || 6.111.115 ||

dārupātrāṇi sarvāṇi
 araṇiṃ cōttarāraṇim |
 dattvā tu musalaṃ cānyaṃ
 yathāsthānaṃ vicakramaḥ || 6.111.116 ||

śāstradr̥ṣṭēna vidhinā
 maharṣivihitēna ca |
 tatra mēdhyam paśuṃ hatvā
 rākṣasēndrasya rākṣasāḥ || 6.111.117 ||

paristarāṇikāṃ rājñō
 ghṛtāktāṃ samavēśayan |
 gandhairmālyairalaṅkṛtya
 rāvaṇaṃ dīnamānasāḥ || 6.111.118 ||

vibhīṣaṇasahāyāstē

vastraiśca vividhairapi |

lājairavakiranti sma

bāṣpapūrṇamukhāstathā || 6.111.119 ||

sa dadau pāvakaṃ tasya

vidhiyuktaṃ vibhīṣaṇaḥ |

snātvā caivārdravastrēṇa

tilān darbhavimiśritān || 6.111.120 ||

udakēna ca sammīśrān

pradāya vidhipūrvakam |

tāḥ striyō'nunayāmāsa

sāntvayitvā punaḥ punaḥ || 6.111.121 ||

gamyatāmiti tāḥ sarvā

viviśurnagaraṃ tataḥ |

praviṣṭāsu purīṃ strīṣu

rākṣasēndrō vibhīṣaṇaḥ |

rāmapārśvamupāgamyā

samatiṣṭhad vinītavat || 6.111.122 ||

rāmō'pi saha sainyēna

sasugrīvaḥ salakṣmaṇaḥ |

harṣaṃ lēbhē ripuṃ hatvā

vṛtraṃ vajradharō yathā || 6.111.123 ||

tatō vimuktvā saśaraṃ śarāsaṇaṃ

mahēndradattaṃ kavacaṃ sa tanmahat |

vimucya rōṣaṃ ripunigrahāt tatō

rāmaḥ sa saumyatvamupāgatō'rihā || 6.111.124 ||

*|| ityārṣē śrīmadrāmāyaṇē vālmīkiyē ādikāvyē
yuddhakāṇḍē ēkādaśādhikaśatatamaḥ sargaḥ ||*